



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM it-Tlieta, 26 ta' Marzu, 2024.

Kawża Nru. 9

Rik. Nru. 416/11JRM

FISH AND FISH LIMITED (C – 14268)

VS

DIRETTUR-ĠENERALI GĦAR-REGOLAZZJONI TAL-BIEDJA U
SAJD

Il-Qorti:

Rat ir-rikors maħluf imressaq fis-27 ta' April, 2011, li bih u għar-ragunijiet hemm imfissra, il-kumpannija attriċi talbet lil din il-Qorti ssib: (i) li l-ordni mogħti lilha mid-Direttur imħarrek fl-ittra uffiċjali tiegħu tat-23 ta' Novembru, 2010 (minn issa 'l hemm imsejjaħ "l-Ordni"), biex tharrab fil-baħar kwantità ta' ħut (tonn) ma għandu l-ebda effett u/jew huwa ordni abbużiv għaliex ingħata lil hinn ("*ultra vires*") mis-setgħat lili mogħtija mil-liġi għar-regolazzjoni tal-biedja u s-sajd; (ii) li, minkejja l-ewwel talba, f'kull każ l-Ordni mogħti biex jitharrab jew jinqatel il-ħut ma jiswiex u huwa mingħajr effett għaliex il-ħut li dwaru ngħata mhux milqut mill-*Bluefin Catch Document* (BCD) mertu tal-każ; (iii) li l-imsemmi Ordni biex jitharrab jew jinqatel il-ħut ma jiswiex u huwa mingħajr effett għaliex jikser l-aspettattivi legittimi tagħha ladarba t-tonn kollu li għandha fil-pussess tagħha huwa mħares b'BCDs

differenti minn dawk li dwarhom inhareġ l-Ordni attackat, u li hija qiegħda żżomm il-ħut kollu tagħha b'ħarsien tal-liġi u ma jistax ikun sugġett għal ordni bħal dak; (iv) li l-Ordni ma jiswiex u huwa bla effett u/jew huwa abbużiv għaliex imsejjes fuq premissi foloz minhabba li t-tonn esportat lejn il-Korea u li jissemma fid-Dokument FF02 inqabad u ddaħħal fil-*farm* tagħha b'mod legali, kif kienu jitolbu r-regolamenti fis-seħħ dakinhar u wara li l-BCDs kollha rilevanti kienu validati mill-awtoritajiet konċernati u ma kien instab fihom xejn ħażin dwar il-ħut li kien intbagħat barra (esportat) minn Malta; (v) li l-Ordni għat-ħarrib u/jew il-qerda tat-tonn hija bla siwi u mingħajr effett u wkoll abbużiva għax imur kontra l-aspettattivi legittimi tagħha sakemm ma hemm l-ebda problema ta' kontroll tas-sajd u jinsab f'idejha b'mod legali; (vi) li l-Ordni huwa bla siwi u mingħajr effett għaliex imur kontra l-aspettattivi legittimi tagħha billi t-tonn kollu milqut b'dak l-Ordni kien esportat minn Malta bis-saħħa ta' dokumenti li kienu validati kif imiss mill-awtoritajiet tas-sajd Maltin fuq tagħrif li seta' jkun verifikat dak il-ħin stess u għalhekk wara li kien meħlus għall-esportazzjoni validament u b'mod irrevokabbli; (vii) li l-Ordni ma jiswiex, u huwa bla effett u abbużiv għaliex mogħti "*ultra vires*" is-setgħat tal-imħarrik għaliex ma setax jingħata ordni bħal dak li ngħata; (viii) li l-Ordni għat-ħarrib jew il-qatla tat-tonn jikser il-jeddijiet fundamentali tagħha kif imħarsa fl-artikolu 1 tal-Ewwel Protokoll tal-Konvenzjoni (Ewropea) għall-Protezzjoni tad-Drittijiet tal-Bniedem u tal-Libertajiet Fundamentali u taħt l-artikolu 37 tal-Kostituzzjoni tar-Repubblika ta' Malta; u (ix) li l-Ordni għat-ħarrib jew il-qatla tat-tonn, safejn dak l-Ordni jitqies bħala miżura ta' kastig, jikser il-jeddijiet fundamentali tagħha kif imħarsin fl-artikolu 6 tal-Konvenzjoni u fl-artikolu 39 tal-Kostituzzjoni. Talbet l-ispejjeż, magħduda dawk ta' protest ġudizzjarju, u żammet shaħ il-jeddijiet tagħha għal kull azzjoni oħra lilha spettanti taħt il-liġi;

Rat id-digriet tagħha tas-6 ta' Mejju, 2011¹, li bih ordnat in-notifika lid-Direttur-Ġenerali mħarrek u tat direttivi lill-kumpanija attriċi dwar it-tressiq tal-provi min-naħa tagħha;

Rat it-Twegiba Maħlufa mressqa mill-imħarrek fis-6 ta' Ġunju, 2011, li biha u għar-raġunijiet hemm imfissra laqa' għall-azzjoni attriċi billi ċaħad l-allegazzjonijiet kollha tal-kumpanija attriċi bħala mhux misthoqqa fil-fatt u fid-dritt għaliex jgħid li l-Ordni nħareġ taħt setgħa li l-liġi tagħtih, kif jgħid l-artikolu 4(1) tal-Kapitolu 425 tal-Liġijiet ta' Malta² u l-artikolu 91 tar-Rakkomandazzjoni 8/05 taħt ir-Regolament tal-Kunsill 302/2009 tas-6 ta' April, 2009. Dan l-Ordni nħareġ minhabba li, dak iż-żmien, it-tonn tax-xewka kaħla ("*blue fin tuna*") kien għoddu nqered mill-ibhra tal-Mediterran minhabba sajd bla rażan, u kienet għalhekk inħasset il-ħtieġa li jittieħdu miżuri imminenti ta' kontroll rigoruż biex ma jinqeredx l-istokk ta' dik il-ħuta minn wiċċ l-art. Żied

¹ Paġġ. 15 – 6 tal-proċess

² Att dwar il-Konservazzjoni u l-Amministrazzjoni tas-Sajd (Att II tal-2001)

jgħid li l-Ordni nħareġ wara li rriżulta li l-kumpannija attriċi qabdet mija u erbgħa u erbgħin (144) tonna aktar minn dak li kienet irregistrata li tistad, u kien jitlobha biss biex tħarrab dak l-għadd żejjed ta' tonn li kienet stadet jew il-piż tiegħu. L-Ordni nħareġ fid-dawl ta' ftehim milhuq bejn il-Ġappun u l-Unjoni Ewropea fis-27 ta' Mejju, 2010, u li kien jgħodd fih għadd ta' rakkomandazzjonijiet dwar kif l-għadd ta' tonn tax-xewka l-kaħla seta' jerga' jitkattar u dwar kif għandu jinżamm tagħrif u registrazzjoni tal-qabdiet li jsiru ta' dik l-għamla ta' ħut. Huwa jgħid li, minkejja t-twissija li nġhatat, il-kumpannija attriċi għamlet ta' rasha u ma tatx każ ta' x'intalbet tagħmel. Jiċhad li, qabel ma fethet din il-kawża, il-kumpannija attriċi kienet baġhtitilhom xi protest ġudizzjarju jew xi interpellazzjoni oħra. Izid jgħid li ma nkisret bl-ebda mod xi aspettattiva leġittima tal-kumpannija attriċi u l-fatt li xi ħut milqut bl-Ordni seta' kien laħaq inbiegħ ma jzommux milli johroġ ordni biex ammont ekwivalenti ta' ħut miżmum fil-*farm* jitharrab biex jagħmel tajjeb għat-tonn maqbud żejjed. Fl-aħħarnett, qal li, sewwasew dwar l-Ordni, huwa fetaħ kawża quddiem din il-Qorti³ biex jitlob il-provvedimenti meħtieġa għall-eżekuzzjoni tiegħu;

Rat id-digriet tagħha tat-23 ta' Ġunju, 2011⁴, li bih u għall-finijiet tal-artikolu 793 tal-Kapitolu 12 tal-Liġijiet ta' Malta, ordnat li l-atti tar-Rikors Maħluf 453/11, fil-kawża fl-ismijiet inversi, tingieb ukoll quddiemha ħalli ż-żewġ kawżi jinstemgħu flimkien;

Rat id-digriet tagħha tat-23 ta' Ġunju, 2011, li bih hatret lill-Avukat Maria Dolores Gauċi bħala Assistent Ġudizzjarju biex tiġbor il-provi tal-partijiet;

Rat ix-xhieda mressqa mill-partijiet u kif ukoll il-provi dokumentali rilevanti għall-każ;

Rat in-Nota ta' Sottomissjonijiet imressqa mill-kumpannija attriċi fit-3 ta' Ottubru, 2013⁵;

Rat in-Nota ta' Sottomissjonijiet imressqa mill-imħarrkin fl-14 ta' Jannar, 2014⁶;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża, magħduda dawk tal-kawżi l-oħrajn imressqin flimkien magħha⁷;

³ Rik. Nru. 453/11LFS (aktar 'il quddiem miġjuba quddiem din il-Qorti kif presjeduta) li s-sentenza tagħha qiegħda tinghata llum ukoll

⁴ Paġġ. 45 – 6 tal-proċess

⁵ Paġġ. 145 sa 151 tal-proċess

⁶ Paġġ. 154 – 164 tal-proċess

Rat id-digrieti li bihom halliet il-kawża għas-sentenza;

Ikkunsidrat:

Illi din hija azzjoni ta' stharrig ġudizzjarju. Il-kumpanija attriċi qiegħda tattakka Ordni maħruġ kontriha mid-Direttur-Ġenerali mħarrek f'Novembru tal-2010, fis-sura ta' att ġudizzjarju, li bih u għar-raġunijiet li tfissru fl-istess att ġudizzjarju, ordnalha tharrab jew teqred mija u erbgħa u erbgħin (144) tonna jew b'kemm jiżnu għaxart elef, disa' mija u sitta u sebghin kilogramm (10,976kg) ta' tonn fi żmien ġimgħa. Il-kumpanija attriċi tikkontesta s-siwi ta' dak l-Ordni għal għadd ta' raġunijiet u tghid li d-Direttur imħarrek mar lil hinn mis-setgħat li tagħtih il-liġi u ser iġibilha ksur tal-jeddijiet u l-aspettattivi legittimi tagħha, minbarra wkoll ksur ta' jeddijiet fundamentali tagħha għat-tgawdija bil-kwiet tal-possedimenti tagħha u għal smiġħ xieraq. Għal dawn ir-raġunijiet kollha, il-kumpanija attriċi qiegħda titlob li din il-Qorti ssib li l-Ordni ma jiswiex u thassru;

Illi għal din l-azzjoni, l-imħarrek laqa' billi ċaħad l-allegazzjonijiet kollha tal-kumpanija attriċi bħala mhux misthoqqa fil-fatt u fid-dritt għaliex jgħid li l-Ordni nħareġ taht setgħa li l-liġi tagħtih, kif jgħid l-artikolu 4(1) tal-Kapitolu 425 tal-Liġijiet ta' Malta⁸ u l-artikolu 91 tar-Rakkomandazzjoni 8/05 taht ir-Regolament tal-Kunsill 302/2009 tas-6 ta' April, 2009. Dan l-Ordni nħareġ minħabba li, dak iż-żmien, it-tonn tax-xewka l-kaħla ("*blue fin tuna*") kien għoddu nqered mill-ibħra tal-Mediterran minħabba sajd bla rażan, u kienet għalhekk inħasset il-ħtieġa li jittieħdu miżuri imminenti ta' kontroll rigoruż biex ma jinqeredx l-istokk ta' dik il-ħuta minn wiċċ l-art. Żied jgħid li l-Ordni nħareġ wara li rriżulta li l-kumpanija attriċi qabdet mija u erbgħa u erbgħin (144) tonna aktar minn dak li kienet irreġistrata li tistad, u kien jitlobha biss biex tharrab dak l-għadd żejjed ta' tonn li kienet stadet jew il-piż tiegħu. L-Ordni nħareġ fid-dawl ta' ftehim milhuq bejn il-Ġappun u l-Unjoni Ewropea fis-27 ta' Mejju, 2010, u li kien jgħodd fih għadd ta' rakkomandazzjonijiet dwar kif l-għadd ta' tonn tal-pinna l-kaħla seta' jerga' jitkattar u dwar kif għandu jinżamm tagħrif u reġistrazzjoni tal-qabdiel li jsiru ta' dik l-għamla ta' ħut. Huwa jgħid li, minkejja t-twissija li ngħatat, il-kumpanija attriċi għamlet ta' rasha u ma tatx każ ta' x'intalbet tagħmel. Jiċhad li, qabel ma fetthet din il-kawża, il-kumpanija attriċi kienet baġhtitilhom xi protest ġudizzjarju jew xi interpellazzjoni oħra. Iżid jgħid li ma nkisret bl-ebda mod xi aspettattiva legittima tal-kumpanija attriċi u l-fatt li xi ħut milqut bl-Ordni seta' kien laħaq

⁷ 390/11JRM, 415/11JRM u 417/11JRM li s-sentenzi tagħhom qegħdin jingħataw illum ukoll

⁸ Att dwar il-Konservazzjoni u l-Amministrazzjoni tas-Sajd (Att II tal-2001)

inbiegħ ma jzommux milli joħrog ordni biex ammont ekwivalenti ta' ħut miżmum fil-*farm* jitharrab biex jagħmel tajjeb għat-tonn maqbud żejjed. Fl-aħħarnett, qal li, sewwasew dwar l-Ordni, huwa fetaħ kawża quddiem din il-Qorti⁹ biex jitlob il-provvedimenti meħtieġa għall-eżekuzzjoni tiegħu;

Illi għal dak li jirrigwarda l-fatti li joħorgu mill-atti tal-kawża, jirrizulta li l-kumpannija attriċi (minn issa 'l quddiem imsejha "F&F") hija mdaħħla fil-kummerċ ta' trobbija għall-esportazzjoni tat-tonn li hija tixtri mingħand sajjieda liċenzjati biex jistadu fil-Mediterran¹⁰ u hija reġistrata mal-Kummissjoni Internazzjonali għall-Ħarsien tat-Tonn Atlantiku (ICCAT)¹¹. F&F hija marbuta li t-tonn li tixtri għat-trobbija jkun reġistrat fuq dokumenti magħrufa bħala *Bluefin Catch Documents* (BCD) li huma għamla ta' dokumentazzjoni ufficjali li timxi minn meta l-ħuta tinqabad sa ma tinqatel qabel tintbagħat barra;

Illi mal-medda taż-żmien, dak li hu mitlub jitniżżel fil-BCD inbidel. It-tonn milqut bl-Ordni ddaħħal fil-gaġeġ li F&F għandha fl-ibħra Maltin fis-sajf tal-2008 u tal-2009. F&F tgħid li l-ħut milqut bl-Ordni ntbagħat kollu lejn il-Ġappun;

Illi ġara li xi tonn maqtul fir-razzett ta' F&F fl-istaġun 2010 u mibgħut għall-esportazzjoni nżamm mill-awtoritajiet tal-Ġappun meta wasal hemmhekk¹², għaliex dawk l-awtoritajiet ma aċċettawx id-dokumenti li kienu jirrigwardaw dak il-ħut¹³ u b'kollox f'dak l-istaġun, il-Ġappun żamm id-dhul ta' madwar tlitt elef (3,000) tunnellata metrika ta' tonn li kien intbagħat minn Malta. F'laqgħa bilaterali li saret bejn l-awtoritajiet tal-Unjoni Ewropea u l-Ġappun f'Mejju tal-2010, ingħataw spjegazzjonijiet u l-biċċa l-kbira tat-tonn miżmum – għajr għal madwar tletin (30) tunnellata metrika minnhom – inħeles u ddaħħal fis-suq fil-Ġappun. Fuq l-imsemmija tletin tunnellata, il-ftehim kien li l-ekwivalenti ta' dik il-kwantità ta' tonn ħaj kellha tinħeles mill-gaġeġ f'Malta. F'dik il-laqgħa bilaterali, F&F u kumpanniji oħrajn Maltin milquta bil-mizura tal-awtoritajiet Ġappuniżi kienu qabdu persuni mill-Kummissjoni Ewropea dwar is-Sajd (DG Mare) biex jinnegozjaw f'isimhom u fl-interessi tagħhom;

Illi F&F tgħid li hija ma kinitx taqbel mal-ftehim li nthalat frott tal-laqgħa bilaterali, għax dehrilha li dak kien ftehim politiku li l-Unjoni Ewropea riedet tilhaq bil-għan waħdieni li ttemm l-*impasse* maħluq biż-żamma mill-

⁹ Rik. Nru. 453/11LFS (aktar 'il quddiem miġjuba quddiem din il-Qorti kif presjeduta) li s-sentenza tagħha qiegħda tingħata illum ukoll

¹⁰ Affidavit ta' Joseph Caruana f'pag. 96 tal-proċess

¹¹ Affidavit ta' Raymond Buġeja f'pag. 100 tal-proċess

¹² Xhieda ta' Dr Andreina Fenech Farrugia f'pag. 58 – 9 tal-proċess

¹³ Dok "A", f'pag. 33 – 5 tal-proċess

Ġappun ta' dik il-kwantità ta' tonn u wkoll għaliex F&F ma kellha xejn hażin jew illegali fit-tonn li hija bagħtet lejn il-Ġappun;

Illi fis-26 ta' Novembru, 2010¹⁴, id-Direttur-Ġenerali mħarrek bagħat ittra ufficjali lil F&F jordnalha tharrab jew toqtol mija u erbgħa u erbgħin (144) ħuta jew b'kemm jiżnu 10,976 kilogramm ta' tonn fi żmien ġimgħa. F&F tgħid li għal dik l-ittra ufficjali wiegħbet bi protest ġudizzjarju;

Illi fis-27 ta' April, 2011, F&F fetħet din il-kawża;

Illi għal dak li jirrigwarda l-kunsiderazzjonijiet ta' xejra legali marbutin mal-każ, il-Qorti qieghda żżomm quddiem għajnejha li din hija azzjoni ta' stħarriġ ġudizzjarju ta' għemil amministrattiv. Il-kawżali tal-azzjoni u t-talbiet li jinbnew fuqhom jitekellmu dwar is-siwi tal-Ordni u dan fil-qafas tas-setgħat li taħthom id-Direttur imħarrek hareġ dak l-ordni. Il-Qorti sejra tqis it-talbiet attriċi u l-eċċezzjonijiet imqajmin għalihom fid-dawl ta' dak li jista' u jmissu jsir f'azzjoni bħal din;

Illi fost it-talbiet imressqa minn F&F, l-aħħar tnejn jitolbu lil din il-Qorti biex issib li hija ġarrbet ksur ta' xi jeddijiet fundamentali tagħha. Illum il-ġurnata huwa aċċettat illi għalkemm f'att li bih tinbeda kawża jsiru riferenzi għall-ksur ta' jeddijiet fundamentali, u għalkemm il-Qorti trid thares id-drittijiet kollha magħduda dawk li jħarsu d-drittijiet fundamentali, xorta waħda tgħid li proċeduri li jinbdew quddiemha għandhom jitqiesu li huma proċeduri istitwiti taħt il-liġi ordinarja u mhux taħt il-proċedura li tirregola kawżi dwar ilmenti ta' ksur ta' drittijiet fundamentali tal-bniedem. Jingħad ukoll li azzjoni għal stħarriġ ġudizzjarju ma għandhiex tiehu l-post u lanqas titqies bħallikieku kienet azzjoni kostituzzjonali (jew konvenzjonali)¹⁵. Minbarra dan, ir-rimedju li jista' jingħata f'kawża kostituzzjonali jidher li jkun usa' minn dak li jista' jingħata lir-rikorrenti f'kawża bħal din, jiġifieri dik ta' stħarriġ ġudizzjarju;

Illi fit-tieni lok, il-Qrati wrew li huma disposti li jikkunsidraw ilmenti relatati mad-drittijiet fundamentali f'każ fejn m'hemmx rimedju ieħor. Is-setgħat li l-liġi tagħti lill-Qrati f'azzjonijiet bħal din iridu jitwettqu fil-parametri preċizi li tistabilixxi l-liġi speċjali. Min-naħa l-oħra, fejn din il-Qorti tissejjah biex twettaq is-setgħa tagħha li tistħarreg għemil ta' xi awtorità pubblika, u x'aktarx minħabba li dan l-istħarriġ huwa r-rimedju waħdieni li jingħata lil min iħossu mgarrab b'dak l-għemil, din għandha twettaqha safejn possibbli u safejn il-liġi ma teskludihix milli tindaħal, u għandha tagħti lill-eskluzjoni tifsira mill-idjaq kontra li terħi milli twettaq is-setgħat tagħha¹⁶;

¹⁴ Dok "FFA", f'paġġ. 8 – 9 tal-proċess

¹⁵ P.A. GCD 5.03.2004 fil-kawża fl-ismijiet *Ġanni Farrugia et vs. Il-Kummissarju tal-Artijiet*

¹⁶ App. Ċiv. 30.11.1993 fil-kawża fl-ismijiet *Sammut noe et vs Kontrollur tad-Dwana* (Kollez. Vol: LXXVII.ii.377)

Illi fit-tielet lok, il-Qorti tqis li l-azzjoni “ordinarja” ta’ stharrig ġudizzjarju u dik straordinarja ta’ lment dwar ksur ta’ jedd fundamentali ma jmorrux flimkien. Il-Qrati tagħna diġà stharrig l-kwistjoni u kienu generalment ċari dwarha¹⁷;

Illi fid-dawl ta’ dawn il-kunsiderazzjonijiet, il-Qorti m’hijiex sejra tqis **it-tmien u d-disa’ talbiet attriċi**;

Illi għal dak li jirrigwarda l-**mertu tat-talbiet attriċi l-oħrajn**, johroġ ċar li dawn huma lkoll maħsuba li jwasslu għat-thassir tal-Ordni taht irjus ta’ lment differenti imma li jidhru li jistgħu jintrabtu ma’ xulxin. Min-naħa l-oħra, l-**eċċezzjonijiet** fil-mertu mqajmin mid-Direttur-Ġenerali mharrek huma maħsuba li jwaqqgħu x-xilja ewlenija ta’ F&F li hu b’xi mod qabeż is-setgħat li kienet tagħtih il-liġi meta hareġ l-imsemmi Ordni. Il-Qorti tqis li huwa siewi ħafna li, qabel ma tgħaddi biex tqis l-imsemmija talbiet u l-eċċezzjonijiet dwarhom, tippreċiża l-qafas ta’ dak li wassal lill-partijiet jifthū l-kawzi kontra xulxin fuq l-istess kwistjonijiet;

Illi jidher li l-għawġ inqala’ meta t-tonn imrobbi u msemmen fil-gaġeġ f’Malta ta’ F&F wasal il-Ġappun u dak il-pajjiż żamm mill-jidhol fis-suq u ħallih miżmum f’depożit (“*bond*”) bla ma rrilaxxah. Irid jingħad ukoll li t-tonn miżmum ma kienx dak biss li ntbagħat minn Malta, imma minn għadd ta’ pajjiżi oħrajn fl-Unjoni Ewropea. Minn dak li hareġ mix-xhieda fl-atti, jidher li l-Ġappun beda jara nuqqas bejn l-għadd ta’ rjus ta’ tonn li ddaħħal fl-istaguni 2008, 2009 u 2010 u l-għadd jew piż li kien dikjarat fiċ-ċertifikati rilevanti ma’ kull konsenja;

Illi l-Qorti tqis ukoll ta’ siwi kbir biex jitfa’ dawl fuq il-każ tal-lum din ix-xhieda mogħtija mid-Direttur-Ġenerali tad-Dipartiment tar-Regolazzjoni tal-Biedja u Sajd fiż-żmien rilevanti meta qal: “*għalkemm aħna bħala Direttorat konna ikkonċedejna perċentwali ta’ varjanza¹⁸ għax dehrilna li aħna dik kellha tkun l-interpretazzjoni tad-dokumenti tal-ICCAT – tar-rakkomandazzjonijiet ta’ l-ICCAT, għax qed nitkellmu dejjem fuq stimi, dik l-interpretazzjoni ma gietx milqugħas la mill-Kummissjoni Ewropeja u lanqas minn Stati oħra membri ta’ l-ICCAT fosthom il-Ġappun li ħolqot il-blokk tal-ħut (meta l-ħut) kien laħaq telaq minn Malta. l-interpretazzjoni tagħna ma gietx aċċettata in a second time. Hadd ma tkellem qabel. Tant hu hekk li anke l-emendi tar-rakkomandazzjoni tal-ICCAT li rreferenja għalihom u li tkellimna fuqhom qabel imkien ma jagħmlu riferenza għal ‘carry over fish’; imkien ma jagħmlu riferenza ta’ hemmx deroga jew hemmx obbligu li l-ħut li nqabad fit-2008 li jiġi*

¹⁷ Ara. Kost 18.9.2009 fil-kawża fl-ismijiet *Christopher Hall vs Direttur tad-Dipartiment Għall-Akkomodazzjoni Soċjali et*

¹⁸ Qiegħed jirreferi għad-differenza bejn l-istima tal-irjus ta’ tonn dikjarat u l-għadd effettiv li jkun ittella’ mill-gaġeġ għall-qatla

harvested fit-2009 bilfors irid isegwi r-regolamenti kollha tat-2009, ggax inkella f'dak il-każ ma kienx ikun hut tajjeb. ... ir-rakkomandazzjoni u allura konsegwenza r-regolamenti Ewropej kienu mankanti f'ċertu aspetti ta' dettal, u allura aħna interpretajna li seta' ikun hemm percentwali ta' hut ghax qed nitkellmu fuq stima. Dan ma giex aċċettat, dak huwa l-kwistjoni kollha tal-argument"¹⁹;

Illi dan iwassal għall-kunsiderazzjoni tat-**tieni u r-raba' talbiet attriċi**. F'dawk it-talbiet, F&F tgħid li l-Ordni nħareġ hażin għaliex it-tonn mibgħut minnha ma kienx hut li jagħmel mill-BCD milqut bl-Ordni u li t-tonn kollu milqut b'dak l-Ordni huwa kollu hut maqbud u miżmum b'mod legali. F&F tishaq ukoll li dak it-tonn kien ċertifikat kif imiss sa minn meta nqabad (minn sajjieda ta' pajjiżi oħrajn), meta ngab f'Malta biex jitqieghed fil-gaġeġ għat-tismin u saħansitra meta ttella' mill-gaġeġ u nqatel u, sa dak il-waqt, hadd (u b'mod partikolari l-awtoritajiet tas-Sajd f'Malta) ma kien widdibha jew għarrafha li dak it-tonn kien milqut b'xi haġa hażina. Għall-kuntrarju, mix-xhieda mressqa mill-partijiet, jidher li t-tonn imrobbi minn F&F kien joqgħod għal dak li kienet titlob il-liġi fis-sena li nqabad – jiġifieri l-2008;

Illi għalhekk, jekk l-Ordni nħareġ u kellu jitwettaq, F&F tqis li tkun qieghda ggorr il-piż ta' għażla ta' sanzjoni fuq haġa li ma kienet bl-ebda mod imtebba' minn xi llegalità. Biex tkompli tgħaqqad, l-Ordni nħareġ fuq is-saħħa ta' ftehim li ntlahaq bejn id-DG Mare u l-Ġappun f'Mejju tal-2010, meta t-tonn mibgħut minn F&F kien ilu 'l fuq erba' xhur li telaq mill-kontroll tagħha. Għalkemm il-Kummissjoni Ewropea kienet intalbet titkellem f'isem il-kumpanniji ewropej kollha milquta bil-miżura, ma kinitx talbet il-qbil tagħhom meta daħlet fil-ftehim mal-Ġappun;

Illi joħroġ ukoll li t-tonn intbagħat minn Malta wara awtorizzazzjoni tal-awtoritajiet tas-Sajd f'Malta u l-Ordni effettivament irid li jħassar b'lura dik l-awtorizzazzjoni. L-Ordni jidher li jissejjes fuq bidliet li sehħew fir-regolamentazzjoni wara. Kemm hu hekk, ingħad bosta drabi waqt is-smiġn tax-xhieda, li r-regolamenti kienu jitbiddlu minn sena għal oħra²⁰. Li jitbiddlu r-regolamenti u wkoll il-politika f'xi qasam tal-amministrazzjoni pubblika ma huwa bl-ebda mod ta' min imaqdru: l-iżjed f'oqsma bħalma huwa s-sajd ta' xi speċi mhedda, fejn ir-regolamentazzjoni taħseb għall-ħarsien u s-sostenibilità tal-istokk. Madankollu, il-Qorti tqis li jekk se tintalab tistħarreg għemil minn xi awtorità pubblika, dan irid jitqies fid-dawl ta' dak li kienet tgħid il-liġi jew il-politika ("*policy*") fiż-żmien rilevanti²¹. Din il-Qorti ma tistax taqbel, iżda, li għemil amministrattiv (f'dan il-każ, l-Ordni) jitwettaq biex jitfa'

¹⁹ Xhieda ta' Dr Anthony Gruppetta f'pagġ. 78 – 9 tal-proċess

²⁰ Xhieda ta' Dr Andreina Fenech Farrugia, f'pagġ. 51 *tergo* u 52 tal-proċess

²¹ P.A. TM 2.11.2006 fil-kawża fl-ismijiet *Nazzareno Fenech vs Awtorita' dwar it-Trasport Pubbliku* (mhix appellata)

sanzjoni (u, aktar u aktar, għaliex dak l-għemil għandu effett ta' sanzjoni) b'effett retroattiv fuq xi attività kummerċjali jew ċivili bħal dik imwettqa minn F&F, meta dik l-attività kienet diġà approvata mill-istess awtorità pubblika fiż-żmien rilevanti. Terġa' u tgħid ix-xhieda ta' Dottor Gruppetta turi biċ-ċar ħafna li d-Dipartiment innifsu kien għamel żmien jinterpreta r-regolamenti b'mod li, mbagħad, aktar tard, ma sabx il-qbil tiegħu mill-istituzzjonijiet rilevanti tal-Unjoni Ewropea u fuq livell internazzjonali. Imma dan ma għandux jissarraff f'kundanna ta' F&F jew operaturi bħalha li sabu din il-bidla ma' wiċċhom żmien wara l-fatt;

Illi fid-dawl ta' dawn il-kunsiderazzjonijiet, il-Qorti tasal għall-fehma li t-tieni u r-raba' talbiet huma misthoqqa u sejra tilqagħhom;

Illi, għalkemm sa hawnhekk, ikun biżżejjed biex tilqa' t-talba għat-thassir tal-Ordni, il-Qorti jidhrilha li għandha tagħmel xi osservazzjonijiet ukoll dwar it-talbiet l-oħrajn, b'mod partikolari mill-**ewwel, it-tielet, il-hames, is-sitt u s-seba' talbiet attriċi**. Fil-qosor, b'dawn it-talbiet, F&F trid li l-Ordni jitqies illegali u bla siwi għaliex (i) it-tonn li F&F qiegħda tintalab tharrab jew teqred huwa kollu ħut debitament ċertifikat b'BCDs li ma jissemmewx fid-dokument mehmuz mal-ittra uffiċjali mibgħuta lilha; (ii) l-Ordni jmur kontra l-aspettattivi legittimi tagħha għaliex it-tonn milqut b'dak l-Ordni qiegħed jinżamm u jissemmen b'mod kontrollat mill-istess awtoritajiet Maltin u b'harsien ta' dak li titlob il-liġi; (iii) l-Ordni jmur ukoll kontra l-aspettattivi legittimi tagħha billi t-tonn kien esportat bis-saħħa ta' dokumenti awtorizzati kif imiss mill-istess awtoritajiet Maltin b'mod irrevokabbli u mhux taht l-ebda kundizzjoni; u (iv) l-Ordni jmur ukoll kontra l-aspettattivi legittimi tagħha għaliex ma jista' jingħata l-ebda ordni bħal dak;

Illi l-Qorti tibda biex tgħid li s-setgħat li l-liġi tagħti lid-Direttur-Generali mħarrek jissemmew u jitfissru fil-liġi li bis-saħħa tagħha huwa magħruf²², u liema setgħat jgħoddu fihom is-setgħa li jagħtu provvedimenti bħalma huwa l-Ordni attakkat. Għalhekk, kemm l-ewwel u kif ukoll is-seba' talbiet attriċi ma jidhrux misthoqqa u F&F ma ressqet 'il quddiem l-ebda argument siewi biex issostni dawk it-talbiet tagħha;

Illi għal dak li jirrigwarda t-tielet talba attriċi, huwa minnu wkoll li l-ittra uffiċjali (l-Ordni) tordna t-tharrib u/jew il-qatla tat-tonn fl-għadd jew tal-piż imsemmi fiha "kif jirriżulta mill-BCDs speċifikati" fid-dokument mehmuz mal-istess Ordni. Mill-provi li l-Qorti sabet fl-atti, hadd mill-partijiet ma fisser liema hija l-BCD partikolari mil-lista hekk mehmuz li tirrigwarda l-ħut li jolqot lil F&F. Minn dak li tista' tifhem il-Qorti, madankollu, dik il-lista

²² Ara art. 4(1), 19 u 21 tal-Kap 425 u reg 3 tal-L.S. 425.18 (li ddahhlet minflok ir-regolamenti ta' qabilha)

mehmuża mal-Ordni tirreferi għal dawk il-konsenji ta' tonn li ntbagħtu lejn l-Ġappun u mhux għal tonn li kien għadu qiegħed jitrabba u jissemmen fil-gaġeġ ta' F&F fiż-żmien li nħareġ l-Ordni;

Illi, jekk dan huwa l-każ, mela bilfors li l-Ordni għat-tharrib jew il-qatla tal-għadd ta' rjus ta' tonn jew il-piż ekwivalenti msemmi fl-Ordni kien jirreferi għat-tharrib jew il-qatla ta' tonn li F&F kienet għadha qiegħda żzomm fil-pussess tagħha fil-gaġeġ tagħha. Jidher li l-effett tal-Ordni huwa dak li jippreskrivi t-tharrib jew il-qatla ta' tonn ekwivalenti għat-tonn iż-żejjed li l-Ġappun deherlu li kellu jwaqqaf milli jiddaħhal fil-pajjiż;

Illi l-Qorti tqis li jekk l-Ordni ma messux inħareġ fuq konsenji li, meta ntbagħtu minn Malta, ma kienu milquta bl-ebda illegalità, allura l-fatt jekk l-Ordni semmiex jew le BCDs dwar tonn li kien għadu qiegħed jitrabba u jissemmen minn F&F hija ta' ffit li xejn rilevanza. Li kieku l-Ordni nħareġ sewwa, kien jolqot tabilfors tonn li F&F kellha f'idejha u mhux tonn li kienet diġà ddisponiet minnu;

Illi safejn it-talbiet jitekllmu dwar effett tal-Ordni bi ħsara tal-aspettattiva legittima ta' F&F, il-Qorti tifhem li hemm kunsiderazzjonijiet siewja li jmisshom isiru f'dan il-każ. Il-qrati tagħna qiesu li aspettattiva legittima toħroġ minn sitwazzjoni legali, jigifieri kemm-il darba jkun ippruvat li l-ħaġa li giet imcaħħda minnha l-parti kellha jedd għaliha²³. Fil-qasam tad-Dritt Amministrattiv, dan il-kuncett jidhol fil-qalba tal-ħarsien tal-prinċipji ta' haqq naturali, u għaldaqstant jintrabat mal-proċess amministrattiv li jsir (jew jonqos li jsir) sa ma tittieħed deciżjoni amministrattiva. Jidhol ukoll f'dik li bnadi oħra tissejjaħ "iċ-ċertezza tad-dritt" meta wieħed jiġi biex ikejjel ix-xiber li bih xi deciżjoni tkun ittieħdet f'kull każ li jixbhu. Mela, fil-qies magħmul minn qorti fi sħarriġ ta' deciżjoni bħal dik, il-kwestjoni tal-aspettattiva legittima taf ikollha siwi ewlieni;

Illi f'dan ir-rigward inkiteb li *"Where some boon or benefit has been promised by an official (or has been regularly granted by the official in similar circumstances), that boon or benefit may be legitimately expected by those who have placed their trust in the promises of the official. It would be unfair to dash those expectations without at least granting the persons affected an opportunity to show the official why his discretion should be exercised in a way that fulfils his expectation. Hence there has developed a doctrine of the protection of legitimate expectations primarily in the context of natural justice. ... The doctrine is a welcome addition to the armoury of the courts in ensuring that discretions are exercised fairly. ... The phrase 'legitimate expectations' ..*

²³ Ara per eżempju P.A. (Kost) 28.11.2016, fil-kawża fl-ismijiet *Vincent Żerafa et vs Emanuel Ċilia et*; App. 27.5.2016 fil-kawża fl-ismijiet *Michael Debono Ltd et vs MEPA et*

must not be allowed to collapse into an inchoate justification for judicial intervention”²⁴;

Illi ngħad ukoll li “*a further and more satisfactory reason for the protection of legitimate expectations lies in the trust that has been reposed by the citizen in what he has been told or led to believe by the official. Good government depends upon trust between the governed and the governor. Unless that trust is sustained and protected, officials will not be believed and government becomes a choice between chaos and coercion*”²⁵. Dan il-kliem meqjus u għaqli jitfa’ fil-qafas xieraq il-pretensjonijiet ta’ TMFF f’dan il-każ, aktar u aktar meta wiehed iqis li hija ressqet il-kawża tagħha fuq il-binarji tal-azzjoni ta’ sħarriġ ġudizzjarju tal-għemil amministrattiv;

Illi biex aspettattiva tkun waħda legittima jeħtieġ li jintwera li jkollha kwalitajiet partikolari li jintitolawha tgawdi mill-ħarsien tal-Qorti. Kwalità ewlenija li jrid ikollha hi li trid tkun ċara, inekwivoka u nieqsa mill-ambigwiżità. Trid ukoll li tkun imsejsa fuq wegħda jew prattika ta’ awtorità pubblika li tista’ twettaqha hi u mhux ħaddieħor. Kull aspettattiva, biex tkun legittima, ma tridx tkun kontra xi kliem jew dispożizzjoni ta’ xi liġi fis-seħħ. Aspettattiva li titnissel minn tħaddim ta’ politika (*‘policy’*) amministrattiva partikolari, tibqa’ tiswa sakemm ma tithabbarx kif imiss politika oħra minflokha li tibdilha jew tħassarha. L-aspettattiva legittima taf titnissel minn bosta għejjun u m’għandux jithalla li tiċċaħħad minħabba tifsir artifiċjali ta’ dawk l-għejjun. Biex aspettattiva tkun legittima, u minħabba li tissejjes fuq il-fiduċja taċ-ċittadin fit-treġġja pubblika, min-naħa tiegħu ċ-ċittadin li jippretendi favurih dik l-aspettattiva jrid iġib ruħu b’haqq mal-istess awtorità u ma jżomm xejn mistur minnha. Izda aspettattiva ma tistax tkun ‘legittima’ jekk it-twettiq tagħha jitlob li min jieħu d-deċiżjoni jagħmel dan bi ksur tal-liġi;

Illi jekk wiehed kellu jqis sewwa l-prinċipji li għadhom kemm issem mew, malajr jasal biex jgħid li F&F tabilhaqq kellha aspettattiva legittima li l-esportazzjoni ta’ konsenji ta’ tonn ma kellhom jiltaqgħu mal-ebda intopp u, wisq anqas, li aktar ’il quddiem kienet se gġarrab xi sanzjoni dwarhom;

Illi f’dan ir-rigward, meta attività bħal dik imwettqa minn F&F kellha l-“barka” (billi kienet debitament ċertifikata) mill-istess awtoritajiet imħarrkin, wiehed isibha iebsa ħafna biex jgħid li, dak li sar wara b’daqqa ta’ pinna (ukoll jekk minn awtoritajiet Komunitarji) seta’ jgib hażin dak li kien meqjus tajjeb u approvat meta sar. Lanqas ma jidher li hija mġiba raġonevoli dik tad-Direttur-Ġenerali mħarrek fejn, l-ewwel iqis li l-esportazzjoni tat-tonn kienet sewwa u skont il-liġi u r-regolamenti fiż-żmien li saret u mbagħad,

²⁴ HWR Wade & CF Forsyth *Administrative Law* (11th Edit, 2014) pğ. 450

²⁵ *Ibid.* pğ. 451

idawwar dik il-fehma billi jagħmel Ordni li jmur għal kolloxx kontra dak li kien jaqbel miegħu qabel u dan wara li l-għemil minnu awtorizzat kien laħaq twettaq żmien konsiderevoli qabel;

Illi għalkemm jista' jkun li l-Ordni nħareġ mid-Direttur-Ġenerali mħarrek għaliex il-liġi tagħtih is-setgħa li joħroġ ordni bħal dak, il-ħruġ tal-Ordni ma kienx wieħed raġonevoli (kemm hu hekk, jidher li dak l-Ordni ssejjes fuq xi direzzjoni li ngħatat lill-imħarrek mill-awtoritajiet Komunitarji, u mhux il-frott ta' dixxerniment jew diskrezzjoni mnedija minnu) u msejjes fuq kunsiderazzjonijiet li, sal-waqt li nħareġ, ma kinux rilevanti. Għalhekk, hemm raġunijiet tajba biex iwasslu għan-nuqqas ta' siwi tiegħu;

Illi għal dawn ir-raġunijiet, il-Qorti qieghda tasal għall-fehma li, safejn għandu x'jaqsam mat-tielet, il-ħames u s-sitt talbiet attriċi, dawn huma mistħoqqa u l-Ordni attakkat għandu wkoll jitqies li huwa bla siwi;

Għal dawn ir-raġunijiet, il-Qorti qieghda taqta' u tiddeċiedi l-kawża billi:

Tastjani milli tqis it-tmien u d-disa' talbiet attriċi għaliex talbiet bħal dawk m'huwiex posthom f'azzjoni bħal dik tal-lum;

Tilqa' t-tieni, ir-raba', il-ħames u s-sitt talbiet attriċi u ssib li l-Ordni maħruġ mid-Direttur-Ġenerali mħarrek fl-ittra uffiċjali tiegħu tat-23 ta' Novembru, 2010, ma jiswiex u huwa bla ebda effett għar-raġunijiet imsemmija fl-istess talbiet;

Tiċhad l-ewwel, it-tielet u s-seba' talbiet attriċi għaliex m'humix mistħoqqa fil-fatt u fid-dritt;

Tiċhad l-eċċezzjonijiet fil-mertu tad-Direttur-Ġenerali mħarrek, safejn jirrigwardaw it-talbiet attriċi li ntlaqgħu, għaliex m'humix mistħoqqa fil-fatt u fid-dritt; u

Tordna li l-imħarrek iħallas l-ispejjeż tal-kawża.

Moqrija

**Joseph R. Micallef LL.D.,
Imħallef**

**Geraldine Rickard
Deputat Registratur**

26 ta' Marzu, 2024